

ශ්‍රී ලංකා නීති ආධාර කොමිෂන් සභාව - 2017

ශ්‍රී ලංකා නීති ආධාර කොමිෂන් සභාවේ 2017 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2017 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය හා 1978 අංක 27 දරන නීති ආධාර පනතේ 23(3) වගන්තිය සමග සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර කොමිෂන් සභාවේ වාර්ෂික වාර්තාව සමඟ ප්‍රකාශයට පත්කළ යුතුයැයි මා අදහස් කරන, මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ. මුදල් පනතේ 13(7)(ඒ) වගන්තිය ප්‍රකාර විස්තරාත්මක වාර්තාවක් කොමිෂන් සභාවේ සභාපති වෙත 2018 අගෝස්තු 31 දින නිකුත් කරන ලදී.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාරධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලැසුම් කිරීම පිණිස කොමිෂන් සභාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් කොමිෂන් සභාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශනවලින් 2017 දෙසැම්බර් 31 දිනට ශ්‍රී ලංකා නීති ආධාර කොමිෂන් සභාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

ශ්‍රී ලංකා රාජ්‍ය අංශ ගිණුම්කරණ ප්‍රමිත 01

(අ) ප්‍රමිතයෙහි 21 වගන්තිය ප්‍රකාරව සම්පූර්ණ මූල්‍ය ප්‍රකාශන කට්ටලයක අඩංගු විය යුතු ශුද්ධ වත්කම්/ ස්කන්ධයේ වෙනස්වීම් ප්‍රකාශනයක් ඇතුළත් කර නොතිබුණි.

(ආ) ප්‍රමිතයෙහි 53 ඡේදයේ විධි විධාන ප්‍රකාරව ගිණුම්කරණ ප්‍රමිත මගින් වෙනස් ලෙස අවශ්‍ය කෙරේ නම් හෝ අවසරදී ඇත්නම් හැර මූල්‍ය ප්‍රකාශනවල වාර්තා කෙරෙන සියලුම සංඛ්‍යාත්මක තොරතුරු සඳහා පසුගිය කාල පරිච්ඡේදයේ සංසන්දනාත්මක තොරතුරුද හෙළිදරව් කළ යුතුය. එසේ වුවද කොමිෂන් සභාවේ 2017 වර්ෂයේ මූල්‍ය ප්‍රකාශනවල 2016 වර්ෂයට අදාළ සන්සන්දනාත්මක තොරතුරු නිවැරදිව ඉදිරිපත් කර නොතිබුණි.

2.2.2 ගිණුම්කරණ ප්‍රතිපත්ති

උපවිත පදනම මත ආදායම් හා වියදම් ගිණුම්ගත කිරීම සභාවේ ප්‍රතිපත්තිය බව මූල්‍ය ප්‍රකාශනවල හෙළිදරව් කර තිබුණද, රු. 316,396 ක ස්ථාවර තැන්පත් පොළී ආදායම මුදල් පදනම මත ගිණුම්ගත කර තිබුණි.

2.2.3 ගිණුම්කරණ අඩුපාඩු

විගණනයේ ගණනය කිරීම් අනුව ස්ථාවර වත්කම් අයිතම 5 ක වර්ෂයට අදාළ ක්ෂය වටිනාකම රු.9,002,589 ක් වුවද මූල්‍ය ප්‍රකාශනවල රු.6,904,699 ක් ලෙස දක්වා තිබීම හේතුවෙන් සමාලෝචිත වර්ෂයට අදාළ ක්ෂය වටිනාකම රු.2,097,890 ක් අඩුවෙන් දක්වා තිබුණි.

2.2.4 විගණනය සඳහා සාක්ෂි නොවීම

මූල්‍ය ප්‍රකාශනවල දැක්වෙන පහත සඳහන් ශේෂයන් තහවුරු කර ගැනීම සඳහා ලිඛිත සාක්ෂි විගණනය සඳහා ඉදිරිපත් නොවීය.

විස්තරය	වටිනාකම (රු.)	ඉදිරිපත් නොවූ සාක්ෂි
(අ) ගොඩනැගිලි අත්තිකාරම් (Advance For Building)	18,885,170	අත්තිකාරම් ලේඛනය
(ආ) පෙර වර්ෂ ගැලපීම් (Previous Year Adjustment)	4,995,019	උපයෝගී ලියවිලි
(ඇ) ජර්නල් සටහන් 118 ක වටිනාකම	12,342,807	

2.3 නීති රීති, රෙගුලාසි හා කළමනාකරණ තීරණවලට අනුකූල නොවීම

පහත සඳහන් නීති රීති හා රෙගුලාසිවලට අනුකූල නොවීම විගණනයේදී නිරීක්ෂණය විය.

නීති රීති හා රෙගුලාසි ආදියට යොමුව	අනුකූල නොවීම
ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය	
(අ) මුදල් රෙගුලාසි 138(5), (6) හා 237	ගෙවීම් වවුචර්වල සඳහන් මුදල සනාථ කර ගැනීම සඳහා අදාළ සාක්ෂි වවුචර්වල අමුණා නොතිබියදී සමාලෝචිත වර්ෂයේදී එකතුව රු. 1,829,698 ක වවුචර් ගෙවීම් සඳහා සහතික කර තිබුණි.
(ආ) 2015 ජූලි 14 දිනැති අංක 03/2015 දරන රාජ්‍ය මුදල් වක්‍රලේඛය.	අත්තිකාරම් දෙන ලද කාර්යය නිම කළ විගසම පියවීම කළයුතු වුවද අවස්ථා 19 කදී රු. 753,900 ක අත්තිකාරම් මුදල් පියවීම් කටයුතු කිරීමට දින 16 සිට දින 74 දක්වා කාල පරාසයක් ගතවී තිබුණි.
(ඇ) මුදල් රෙගුලාසි 835(2)	රජයේ තක්සේරුකරු ලවා තක්සේරු වටිනාකම තීරණය කර ගැනීමකින් තොරව කුලී පදනම මත ලබාගෙන තිබුණු හැටන් ප්‍රාදේශීය මධ්‍යස්ථානය පවත්වා ගෙන යන කුලී ගොඩනැගිල්ල වෙනුවෙන් සමාලෝචිත වර්ෂයේ දී කුලී ලෙස රු.192,000 ක් ගෙවා තිබුණි.

2.4 ප්‍රමාණවත් අධිකාරී බලයකින් තහවුරු නොවූ ගනුදෙනු

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 9.12 විධි විධානයන්ගෙන් බැහැරව කොමිෂන් සභාවේ අනුමැතිය මත පමණක් කොමිෂන් සභාවේ සේවකයින් 42 දෙනෙක් වෙනුවෙන් 2015 වර්ෂයේදී පෞද්ගලික රක්ෂණ ක්‍රමයක් ආරම්භකර තිබුණු අතර සමාලෝචිත වර්ෂය සඳහා සේවකයින් 41 දෙනෙකු වෙනුවෙන් රක්ෂණ දායකයෙන් සියයට 50 ක් වූ රු.1,088,941 ක් පෞද්ගලික රක්ෂණ සමාගමක් වෙත කොමිෂන් සභාව විසින් ගෙවා තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, 2017 දෙසැම්බර් 31 දිනෙන් අවසන් වර්ෂය සඳහා කොමිෂන් සභාවේ මූල්‍ය ප්‍රතිඵලය රු.22,153,149 ක උනන්දුවක් වූ අතර ඊට අනුරූපීව ඉකුත් වර්ෂයේ උනන්දුව රු.7,242,785 ක් වූයෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු.14,910,364 ක පිරිහීමක් දක්නට ලැබුණි. වැටුප් වියදම රු.20,380,665 කින් වැඩිවී තිබීම ඉහත පිරිහීමට ප්‍රධාන වශයෙන් හේතුවී තිබුණි.

සමාලෝචිත වර්ෂය හා ඉකුත් වර්ෂ 04 ක මූල්‍ය ප්‍රතිඵල විග්‍රහ කිරීමේදී 2013 වර්ෂයේ සිට 2017 වර්ෂය දක්වාම මූල්‍ය ප්‍රතිඵලයේ උනන්දුවක් දක්නට ලැබුණු අතර එය වාර්ෂිකව උච්චාවචනය වී තිබුණි. කෙසේ වුවද මූල්‍ය ප්‍රතිඵලයට සේවක පාරිශ්‍රමික, රජයට ගෙවූ බදු හා ජංගම නොවන වත්කම් සඳහා ක්ෂය නැවත ගැලපීමේදී කොමිෂන් සභාවේ දායකත්වය 2013 වර්ෂයේ සිට සමාලෝචිත වර්ෂය දක්වාම හිතකර අගයක් ගෙන තිබූ අතර 2013 වර්ෂයේදී රු.105,836,650 ක් වූ දායකත්වය අඛණ්ඩව වර්ධනය වී සමාලෝචිත වර්ෂය අවසානයට රු.157,751,008 ක් වී තිබුණි.

4. මෙහෙයුම් සමාලෝචනය

4.1 කාර්යසාධනය

4.1.1 සැලසුම් කිරීම

සමාලෝචිත වර්ෂයේ ක්‍රියාකාරී සැලැස්ම අනුව වැඩසටහන් 16 ක් ක්‍රියාත්මක කිරීමට සැලසුම් කළද එම වැඩසටහන් නොපවත්වා වෙනත් වැඩසටහන් 02 ක් පවත්වා තිබූ අතර පැල්මඩුල්ල, වලපනේ, මොරටුව, ආණමඩුව හා හෙට්ටිපොල යන මධ්‍යස්ථාන 05 ක් ඉදිකිරීම සඳහා ක්‍රියාකාරී සැලැස්මේ රු.5,000,000 ක් ඇස්තමේන්තු කර තිබුණද, දෙහිඅත්තකණ්ඩිය, සියඹලාණ්ඩුව, බොරැල්ල සහ ගලගෙදර යන වෙනත් මධ්‍යස්ථාන 4 ක් ඉදිකර තිබුණි. තවද, ක්‍රියාකාරී සැලැස්ම තුළ අපේක්ෂිත වැඩසටහන් සඳහා භෞතික ඉලක්ක හඳුනාගෙන නොතිබුණි.

4.1.2 ක්‍රියාකාරීත්වය හා සමාලෝචනය

පහත සඳහන් නිරීක්ෂණ කරනු ලැබේ.

(අ) කොමිෂන් සභාවේ ප්‍රගති වාර්තාව ප්‍රකාරව නීති ආධාර සැපයීම සඳහා 2016 වර්ෂයෙන් ඉදිරියට ගෙන ආ නඩු සංඛ්‍යාව 26,088 ක් වූ අතර 2017 වර්ෂයේ අළුතින් ගොනු කරන ලද නඩු 12,039 ක් වූයෙන් සමාලෝචිත වර්ෂයේ කටයුතු කිරීමට තිබූ මුළු නඩු සංඛ්‍යාව 38,127 ක් විය. කෙසේ වුවද සමාලෝචිත වර්ෂයේ නඩු 8,344 ක් නිරවුල් කිරීම සඳහා නීතිඥ සහාය (නීති ආධාර) ලබාදී තිබූ අතර 2017 දෙසැම්බර් 31 දින වන විටත් තවදුරටත් සේවා සැපයීම සඳහා ඉතිරි නඩු ප්‍රමාණය 29,783 ක් වූයෙන් එය මුළු සේවා සැපයීමට ඇති නඩු සංඛ්‍යාවෙන් සියයට 78 ක ප්‍රතිශතයක් ගෙන තිබුණි.

(ආ) මෙම ආයතනයේ 2017 වර්ෂයේ ක්‍රියාකාරී සැලැස්මෙන් යෝජනා වී ඇති ප්‍රාදේශීය මධ්‍යස්ථාන ජාලගත කරමින් නීතිආයතන පරිපාලන කටයුතු සඳහා වූ ඊ වාර්තාව සැකසීම සඳහා රු.500,000 ක් ඇස්තමේන්තු කර තිබුණද සමාලෝචිත වර්ෂය අවසන් වන විට එම කටයුතු අවසන් කර නොතිබුණි.

(ඇ) කොමිෂන් සභාව විසින් වැලිමඩ, රුවන්වැල්ල, ගම්පහ, කළුතර හා මහියංගණය යන ස්ථානවල නව ප්‍රාදේශීය මධ්‍යස්ථාන 05 ක් ඉදිකිරීම සඳහා 2017 වර්ෂයේදී රු.15,000,000 ක් (3,000,000 x 5) ඇස්තමේන්තු කර තිබුණද ඉදිකිරීම් ආරම්භකර හෝ නොතිබුණි. කෙසේ වුවද, වැලිමඩ මධ්‍යස්ථානය පවත්වාගෙන යාම සඳහා ලබාගෙන තිබූ කුලී ගොඩනැගිල්ල වෙනුවෙන් 2017 වර්ෂයේදී රු.100,000 ක් ගෙවා තිබුණි.

4.2 අරමුදල් උන උපයෝජනය

එලදායි උපයෝජනයකින් තොරව කොමිෂන් සභාවේ බැංකු ජංගම ගිණුමක මාසිකව රු.37,600,823 ක සාමාන්‍ය මුදල් ශේෂයක් පවත්වාගෙන ගොස් තිබූ බව නිරීක්ෂණය විය.

4.3 කොන්ත්‍රාත් පරිපාලනයේ අඩුපාඩු

පහත සඳහන් නිරීක්ෂණ කරනු ලැබේ.

(අ) 2017 වර්ෂයේ දී කුරුණෑගල, කළුතර හා කඩුවෙල ප්‍රදේශවල නව ශාඛා කාර්යාල 03 ක් ඉදිකිරීම සඳහා රු. 5,950,000 ක ප්‍රතිපාදන ලබාදී තිබූ අතර සමාලෝචිත වර්ෂයේදී එහි කිසිදු ඉදිකිරීම් කටයුත්තක් සිදුකර නොතිබුණි. එසේවුවද, කුරුණෑගල ශාඛා කාර්යාලයේ ඉදිකිරීම් කටයුතු සඳහා 2016 දෙසැම්බර් 22 දින රු.3,113,913 ක අත්තිකාරම් මුදලක්ද ලබාදී තිබුණි.

(ආ) ගාල්ල ශාඛා කාර්යාලයේ අළුත්වැඩියා කටයුතු සඳහා 2016 ඔක්තෝබර් 24 දින අත්තිකාරම් වශයෙන් රු.435,405 ක් ගෙවා තිබුණද 2018 අප්‍රේල් මාසය දක්වා අළුත්වැඩියා කටයුතු අවසන් කර නොතිබුණි. නවද, 2017 වර්ෂයේදී ප්‍රාදේශීය ශාඛා කාර්යාල 08 ක ප්‍රතිසංස්කරණ කටයුතු සඳහා රු.7,044,518 ක ප්‍රතිපාදන ලබා දී තිබූ අතර ඉන් කාර්යාල 4 ක් සඳහා රු.2,023,297 ක අත්තිකාරම් මුදලක් ද ලබා දී තිබුණි. එසේ වුවද සමාලෝචිත වර්ෂය අවසන් වන විට ප්‍රතිසංස්කරණ කටයුතු අවසන් කර නොතිබුණි.

4.4 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

(අ) කොමිෂන් සභාවේ සේවක සංඛ්‍යාව 2016 ජනවාරි 13 දින කළමනාකරණ සේවා දෙපාර්තමේන්තුව විසින් අනුමත කර තිබුණු නමුත් 2018 අප්‍රේල් 06 දින වන විටත් බඳවා ගැනීමේ පරිපාටි අනුමත කරවා ගෙන නොතිබුණි. එසේ බඳවා ගැනීමේ පරිපාටිය අනුමත කරවා ගැනීමෙන් තොරව සමාලෝචිත වර්ෂය තුළ නීති නිලධාරීන් 14 ක්, කළමනාකරණ සහකාරවරුන් 05 ක් හා කාර්යාල කාර්ය සහයකයින් 09 ක් හා එක් රියදුරෙකු බඳවාගෙන තිබුණි.

(ආ) අනුමත සේවක සංඛ්‍යාවේ පවතින තනතුරු 10 කට අදාළ සේවකයින් සංඛ්‍යාව 50 දෙනෙක් 2018 අප්‍රේල් 10 දින විටත් පුරප්පාඩුව පැවතුනු අතර අනුමත සේවක සංඛ්‍යාවේ නොමැති තනතුරු 3 කට අදාළව කොන්ත්‍රාත් පදනමින් නිලධාරීන් 3 දෙනෙකු බඳවා ගෙන තිබුණි.

(ඇ) 2006 අප්‍රේල් 10 දිනැති අංක 28 හා 2006 අගෝස්තු 01 දිනැති අංක 28 (ii) දරන කළමනාකරණ සේවා වකුලේඛවලට අනුව මාණ්ඩලික නිලධාරී, යටත් නිලධාරී, සුළු සේවක තනතුරු සඳහා ස්ථිර/ තාවකාලික/ අතීයම්/ ආදේශන/ කොන්ත්‍රාත් හෝ වෙනත් පදනමක් මත බඳවාගැනීම් අත්හිට වියයුතු අතර එය කළමනාකරණ සේවා දෙපාර්තමේන්තුවේ පූර්ව අනුමැතිය මත පමණක් සිදුකළ යුතුය. එසේ වුවද කළමනාකරණ සේවා දෙපාර්තමේන්තුවේ පූර්ව අනුමැතිය ලබා ගැනීමකින් තොරව කොමිෂන් සභාව විසින් සමාලෝචිත වර්ෂය තුළ අතීයම් පදනම මත සේවකයින් බඳවාගෙන වැටුප්, සේවක අර්ථසාධක අරමුදල හා සේවා භාරකාර අරමුදල සඳහා දායකය ලෙස පිළිවෙලින් රු.3,276,885 ක් රු.311,320 ක් හා රු.77,830 ක් ගෙවා තිබුණි.

5. තිරසාර සංවර්ධනය.

5.1 තිරසාර සංවර්ධන අරමුණු ළඟා කර ගැනීම.

තිරසාර සංවර්ධනය පිළිබඳ එක්සත් ජාතීන්ගේ වසර 2030 “න්‍යාය පත්‍රය” ප්‍රකාරව සෑම රාජ්‍ය ආයතනයක් විසින්ම කටයුතු කළ යුතුව පවතින අතර සමාලෝචිත වර්ෂයට අදාළව කොමිෂන් සභාව විසින් තම විෂය පථය යටතට ගැනෙන කාර්යයන් සම්බන්ධයෙන් කෙසේ ක්‍රියාත්මක වියයුතු ද යන්න පිළිබඳව දැනුවත් වී තිබුණි.

ඉහත පරිදි වසර 2030 “ න්‍යාය පත්‍රය” පිළිබඳව දැනුවත් වීම මත කොමිෂන් සභාව විසින් සිය විෂය පථයට අනුව ළඟා කර ගතයුතු තිරසාර අරමුණු වශයෙන් “යුක්තිය කරා සෑමට පහසු ප්‍රවේශය” හඳුනාගෙන තිබුණද, එහි විෂය පථයට ගැනෙන අනෙකුත් අරමුණු හඳුනා ගැනීමට කටයුතු කර නොතිබුණි. එසේ හෙයින් ඒ හා සම්බන්ධ වන ඉලක්ක, පාදක දත්ත, ඉලක්ක ළඟා වියයුතු සංධිස්ථානයන් මෙන්ම ප්‍රගතිය මැන බැලීම සඳහා වන දර්ශකයන්ද හඳුනා ගැනීමට කටයුතු කර නොතිබුණි.

6. ගිණුම් කටයුතු භාවය හා යහපාලනය

6.1 අභ්‍යන්තර විගණනය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහයේ මුදල් රෙගුලාසි 133 ප්‍රකාරව අභ්‍යන්තර විගණන ඒකකයක් පිහිටුවා නොතිබුණු අතර සමාලෝචිත වර්ෂයේදී අධිකරණ අමාත්‍යාංශයේ අභ්‍යන්තර විගණන ඒකකය මඟින් හෝ අභ්‍යන්තර විගණනයක් සිදු කර නොතිබුණි.

6.2 විගණන කමිටු

2010 දෙසැම්බර් 14 දිනැති අංක පීඊඩී/55 දරන රාජ්‍ය ව්‍යාපාර වකුලේඛ විධිවිධාන ප්‍රකාරව කොමිෂන් සභාව සඳහා විගණන කමිටුවක් පත් කර නොතිබුණි.

6.3 අයවැය ලේඛනය පාලනය

සමාලෝචිත වර්ෂයේ වැය විෂයයන් 11ක අයවැයගත වියදම සහ තථ්‍ය වියදම අතර සියයට 21 සිට සියයට 268 දක්වා විචලනයන් නිරීක්ෂණය විය. තවද වැය විෂයයන් 09 ක රු.725,639 ක වියදම් හා විෂයයන් 07 කට අදාළ රු.4,115,162 ක ආදායම් අයවැය ඇස්තමේන්තුවට ඇතුළත් කර නොතිබුණි. මේ අනුව අයවැය ලේඛනය ඵලදායී කළමනාකරණ පාලන කාරකයක් ලෙස යොදාගෙන නොතිබූ බව නිරීක්ෂණය විය.

6.4 වාර්ෂික වාර්තා සභාගත කිරීම

2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛයේ 6.5.3 ඡේදය ප්‍රකාරව කොමිෂන් සභාව විසින් 2017 වාර්ෂික වාර්තාව සභාගත කර නොතිබුණි.

7. පද්ධති හා පාලනයන්

විගණනයේ දී නිරීක්ෂණය වූ පද්ධති හා පාලන අඩුපාඩු කොමිෂන් සභාවේ සභාපතිගේ අවධානයට වරින් වර යොමු කරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමු කළ යුතු විය.

<u>පද්ධති හා පාලන ක්ෂේත්‍ර</u>	<u>නිරීක්ෂණ</u>
(අ) කොන්ත්‍රාත් පාලනය	ගිවිසුම් කොන්දේසි අනුව ඉදිකිරීම් කොන්ත්‍රාත් කාර්යයන් ඉටු කරවා ගතහැකි වන ලෙස මනා අධීක්ෂණයක් සිදුකර නොතිබීම හා උපරිම කාර්යසාධනයක් ලබා ගැනීමට කටයුතු කර නොතිබීම.
(ආ) කාර්ය මණ්ඩල පරිපාලනය	චක්‍රලේඛ උපදෙස්, රෙගුලාසි හා විධිවිධාන අනුව කටයුතු නොකිරීම.
(ඇ) ගිණුම්කරණය	ලෙජර් ගිණුම් වල ආරම්භක ශේෂයන් සටහන් කිරීම සඳහා ජර්නල් සටහන් උපයෝගී කර නොගැනීම, වවුචර් සනාථ කිරීම සඳහා උපයෝගී ලේඛන අමුණා නොතිබීම, ලෙජර් ගිණුම් ශේෂයන් ශේෂ පිරික්සුමෙහි ඇතුළත් නොවීම හා උප පත්‍රිකා පොත් ලේඛනයක් පවත්වා නොතිබුණි.
(ඈ) අත්තිකාරම් ලේඛනය පවත්වා ගැනීම	2017 වර්ෂය තුළ අවස්ථා 23 කදී ලබාදුන් අත්තිකාරම් විගණන දිනය වන විටත් පියවා නොතිබීම හා අවස්ථා 10කදී ඒ ඒ වැඩසටහන් සඳහා වූ වියදම හා ඉතිරිය පිළිබඳ තොරතුරු ඇතුළත්ව අත්තිකාරම් ලේඛනය යාවත්කාලීන කර නොතිබීම.
	<ul style="list-style-type: none"> • 2017 වර්ෂයේ ගොඩනැගිලි 06 ක ප්‍රතිසංස්කරණ කටයුතු සඳහා ලබාදී තිබූ රු.2,036,297 ක මුදල අත්තිකාරම් ලේඛනයක සටහන් කර නොතිබීම. • අත්තිකාරම් ලබාදීමේදී අදාළ කාර්යයට ප්‍රමාණවත් මුදලක් එම කාර්යය සඳහා ලබා දියයුතු වුවද, අවස්ථා 10 කදී ප්‍රමාණය ඉක්මවා ලබාදුන් අත්තිකාරම් පිළිබඳව අත්තිකාරම් ලේඛනය පරීක්ෂාවේදී නිරීක්ෂණය වීම.